



**ສາທາລະນະລັດ ປະຊາທິປະໄຕ ປະຊາຊົນລາວ**

**ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ**

**ນາຍົກລັດຖະມົນຕີ**

**ເລກທີ 09 /ນຍ**

**ນະຄອນຫຼວງວຽງຈັນ, ວັນທີ 28 ມັງກອນ 2013**

**ຄໍາສັ່ງ**

**ຂອງນາຍົກລັດຖະມົນຕີ**

**ວ່າດ້ວຍການເພີ່ມທະວີການຈັດຕັ້ງປະຕິບັດ**

**ກົນໄກການບໍລິການຜ່ານປະຕູດຽວ ໃນຂອບເຂດທົ່ວປະເທດ**

**ເຖິງ:** ບັນດາທ່ານ ລັດຖະມົນຕີວ່າການ, ຫົວໜ້າອົງການທຽບເທົ່າກະຊວງ;  
ທ່ານ ເຈົ້າຄອງນະຄອນຫຼວງວຽງຈັນ ແລະ ບັນດາທ່ານ ເຈົ້າແຂວງໃນທົ່ວປະເທດ.

- ອີງຕາມ ກົດໝາຍ ວ່າດ້ວຍລັດຖະບານ ແຫ່ງ ສປປ ລາວ ສະບັບເລກທີ 02/ສພຊ, ລົງວັນທີ 06/05/2003;
- ອີງຕາມ ຂໍ້ຕົກລົງ ຂອງນາຍົກລັດຖະມົນຕີ ສະບັບເລກທີ 86/ນຍ, ລົງວັນທີ 03/08/2007;
- ອີງຕາມ ໜັງສືສະເໜີ ຂອງທ່ານລັດຖະມົນຕີວ່າການກະຊວງພາຍໃນ ສະບັບເລກທີ 180/ພນ, ລົງວັນທີ 5/05/2012.

ຜ່ານການຈັດຕັ້ງປະຕິບັດທົດລອງ ກົນໄກການບໍລິການຜ່ານປະຕູດຽວ ຕາມຂໍ້ຕົກລົງ ຂອງນາຍົກລັດຖະມົນຕີ ວ່າດ້ວຍການຈັດຕັ້ງປະຕິບັດກົນໄກ “ການບໍລິການຜ່ານປະຕູດຽວ” ຢູ່ອົງການບໍລິຫານລັດ ສະບັບເລກທີ 86/ນຍ, ລົງວັນທີ 03 ສິງຫາ 2007 ໃນໄລຍະຜ່ານມາ, ເຫັນວ່າໄດ້ມີຜົນສໍາເລັດໃນເບື້ອງຕົ້ນ; ລະບຽບຂັ້ນຕອນບໍລິຫານຈໍານວນໜຶ່ງໄດ້ຮັບການສ້າງຂຶ້ນ ຫຼື ປັບປຸງແກ້ໄຂໃຫ້ມີປະສິດທິພາບ ແລະ ວ່ອງໄວດີຂຶ້ນ; ພະນັກງານ-ລັດຖະກອນ ມີຄວາມຮັບຜິດຊອບສູງກວ່າເກົ່າ; ປະກົດການຫຍໍ້ທໍ້ໃນກົງຈັກໄດ້ຖືກຈໍາກັດ ແລະ ແກ້ໄຂເປັນກ້າວໆ; ບາງທ້ອງຖິ່ນມີລາຍຮັບເພີ່ມຂຶ້ນ; ປະຊາຊົນ, ນັກທຸລະກິດ ໄດ້ຮັບການບໍລິການສະດວກ, ວ່ອງໄວກວ່າເກົ່າ, ມີຄວາມນິຍົມຊົມຊອບ ແລະ ມີຄວາມດີໃຈທີ່ເຫັນວ່າພັກ-ລັດເຮົາໄດ້ເອົາໃຈໃສ່ຕໍ່ການບໍລິການຮັບໃຊ້ປະຊາຊົນ ແລະ ສັງຄົມດ້ວຍການຈັດຕັ້ງປະຕິບັດ ແລະ ປັບປຸງວຽກງານບໍລິການຜ່ານປະຕູດຽວດັ່ງກ່າວ.

ເຖິງຢ່າງໃດກໍຕາມ, ໃນການປະຕິບັດກົນໄກການບໍລິການຜ່ານປະຕູດຽວຜ່ານມາ ຍັງມີຈຸດອ່ອນ ແລະ ຂໍ້ຄົງຄ້າງໃນຫຼາຍດ້ານ; ຄວາມຮັບຜິດຊອບຂອງຄະນະພັກ, ຄະນະນໍາກະຊວງ, ອົງການຂັ້ນສູນກາງ ແລະ ທ້ອງຖິ່ນຂັ້ນຕ່າງໆຍັງບໍ່ສູງ ຊຶ່ງສະແດງອອກຄື ເຖິງແມ່ນໄດ້ມີຂໍ້ຕົກລົງຂອງນາຍົກລັດຖະມົນຕີແລ້ວ ແຕ່ຫຼາຍກະຊວງ, ອົງການຍັງບໍ່ທັນເອົາໃຈໃສ່ຈັດຕັ້ງຜັນຂະຫຍາຍ ແລະ ປະຕິບັດ ຫຼື ຍັງບໍ່ທັນລົງໃກ້ຊິດຕິດແທດ, ຊີ້ນໍາ ແລະ ແນະນໍາຂັ້ນລຸ່ມຂອງຕົນດໍາເນີນການຢ່າງຈິງຈັງ; ຢູ່ຂັ້ນທ້ອງຖິ່ນ, ມີບາງພະແນກ ຫຼື ບາງເມືອງໄດ້ຈັດຕັ້ງປະຕິບັດແຕ່ຄຽງຄູ່ກັນນັ້ນກໍຍັງມີຫຼາຍພະແນກ ແລະ ຫຼາຍເມືອງບໍ່ທັນໄດ້ປະຕິບັດ; ການແບ່ງຂັ້ນ, ແບ່ງຄວາມຮັບຜິດຊອບຄຸ້ມຄອງລະຫວ່າງຂະແໜງການກັບອົງການປົກຄອງທ້ອງຖິ່ນບໍ່ທັນຈະແຈ້ງ ແລະ ຂາດຕິວ, ຊຶ່ງເຮັດໃຫ້ການບໍລິການຜ່ານປະຕູດຽວຢູ່ບາງແຂວງ ຫຼື ເມືອງບໍ່ສາມາດເຄື່ອນໄຫວໄດ້; ຢູ່ທ້ອງຖິ່ນບາງບ່ອນ, ການປະຕິບັດກົນໄກການບໍລິການຜ່ານປະຕູດຽວ ຍິ່ງເຮັດໃຫ້ມີຄວາມຫຍຸ້ງຍາກເພີ່ມຕື່ມ ຍ້ອນກໍາບໍ່ໄດ້ຫຼີກການ ແລະ ເນື້ອໃນການປະຕິບັດກົນໄກດັ່ງກ່າວ.

ສະນັ້ນ, ເພື່ອເປັນການສືບຕໍ່ເສີມຂະຫຍາຍຜົນສໍາເລັດເບື້ອງຕົ້ນ ແລະ ແກ້ໄຂຈຸດອ່ອນ, ຂໍ້ຄົງຄ້າງຜ່ານມາ ແນໃສ່ ປະກອບສ່ວນຈັດຕັ້ງປະຕິບັດບາດກ້າວບຸກທະລຸ ໃນດ້ານການແກ້ໄຂລະບອບລະບຽບການບໍລິຫານ-ຄຸ້ມຄອງ ທີ່ຍັງກົດໜ່ວງອັດຕັນການຂະຫຍາຍຕົວຂອງການຜະລິດ-ທຸລະກິດ ແລະ ການບໍລິການໃຫ້ຕົກໄປຢ່າງຂາດຕົວ ຕາມຈິດໃຈມະຕິກອງປະຊຸມໃຫຍ່ ຄັ້ງທີ IX ຂອງພັກວາງອອກ,

### **ນາຍົກລັດຖະມົນຕີ ອອກຄໍາສັ່ງ ດັ່ງນີ້:**

1. ໃຫ້ບັນດາລັດຖະມົນຕີວ່າການ, ຫົວໜ້າອົງການທຽບເທົ່າກະຊວງ, ເຈົ້າຄອງນະຄອນຫຼວງວຽງຈັນ, ເຈົ້າແຂວງ ໃນທົ່ວປະເທດ ສືບຕໍ່ຈັດຕັ້ງປະຕິບັດກົນໄກການບໍລິການຜ່ານປະຕູດຽວ ໂດຍໃຫ້ເພີ່ມທະວີຄວາມຮັບຜິດຊອບຂອງຕົນ ຂຶ້ນຕື່ມ ຕໍ່ວຽກງານດັ່ງກ່າວ; ໃຫ້ຮັບຮ້ອນແຕ່ງຕັ້ງຄະນະຮັບຜິດຊອບຊີ້ນໍາການຈັດຕັ້ງປະຕິບັດກົນໄກການບໍລິການຜ່ານປະຕູດຽວ ຂອງກະຊວງ, ອົງການທຽບເທົ່າ, ທ້ອງຖິ່ນ ໂດຍແມ່ນທ່ານລັດຖະມົນຕີວ່າການກະຊວງ, ຫົວໜ້າອົງການທຽບເທົ່າ, ເຈົ້າຄອງນະຄອນຫຼວງວຽງຈັນ, ເຈົ້າແຂວງ, ເຈົ້າເມືອງເປັນຫົວໜ້າຄະນະ. ຄະນະດັ່ງກ່າວ ເມື່ອສ້າງຕັ້ງຂຶ້ນແລ້ວ ຕ້ອງເຄື່ອນໄຫວຢ່າງຕັ້ງໜ້າ ແລະ ເປັນປົກກະຕິ, ເອົາໃຈໃສ່ຈັດຕັ້ງເຜີຍແຜ່, ເຊື່ອມຊຶມ ແລະ ຊີ້ນໍາການຈັດຕັ້ງ ຫຼື ພະນັກງານ-ລັດຖະກອນ ທີ່ຢູ່ໃນການຄຸ້ມຄອງຂອງຕົນ ໃຫ້ມີຄວາມເຂົ້າໃຈຢ່າງເລິກເຊິ່ງ ແລະ ຕັ້ງໜ້າປະຕິບັດເນື້ອໃນຂອງຂໍ້ຕົກລົງ ສະບັບເລກທີ 86/ນຍ, ລົງວັນທີ 3 ສິງຫາ 2007 ແລະ ຄໍາສັ່ງ, ຄໍາແນະນໍາຕ່າງໆ ກ່ຽວກັບວຽກງານກົນໄກການບໍລິການຜ່ານປະຕູດຽວ ໃຫ້ໄດ້ຮັບຜົນດີ; ເອົາໃຈໃສ່ຊີ້ນໍາ-ນໍາພາໜ່ວຍງານການຈັດຕັ້ງທີ່ຢູ່ໃນຄວາມຮັບຜິດຊອບຂອງຕົນ ປັບປຸງບັນດາລະບຽບຂັ້ນຕອນໃນການອອກໃບອະນຸຍາດຕ່າງໆ ທີ່ເຫັນວ່າເປັນການກົດໜ່ວງຖ່ວງດຶງ, ສ້າງຄວາມຫຍຸ້ງຍາກ ໃຫ້ແກ່ອົງການຈັດຕັ້ງ, ນັກທຸລະກິດ ຫຼື ປະຊາຊົນ ແນໃສ່ເຮັດໃຫ້ມີຄວາມກະທັດລັດ, ຮັດກຸມ, ໂປ່ງໃສ, ສະດວກ, ວ່ອງໄວ, ຮັບປະກັນຄວາມຖືກຕ້ອງ ແລະ ສອດຄ່ອງກັບລະບຽບກົດໝາຍ.

2. ໃຫ້ບັນດາກະຊວງ, ອົງການທຽບເທົ່າກະຊວງ ເພີ່ມຄວາມເອົາໃຈໃສ່ກ່ຽວກັບການແບ່ງຂັ້ນຄຸ້ມຄອງ ໂດຍກໍານົດໃຫ້ຈະແຈ້ງ ແລະ ຂາດຕົວ ອັນໃດແມ່ນກະຊວງ, ອົງການທຽບເທົ່າກະຊວງ ເປັນຜູ້ຮັບຜິດຊອບຄຸ້ມຄອງ, ຕົກລົງອະນຸຍາດ ຫຼື ອະນຸມັດ, ອັນໃດແມ່ນເຈົ້າຄອງນະຄອນຫຼວງ ເຈົ້າແຂວງ, ເຈົ້າເມືອງເປັນຜູ້ຮັບຜິດຊອບຄຸ້ມຄອງ, ຕົກລົງອະນຸຍາດ ຫຼື ອະນຸມັດ ແລະ ອັນໃດແມ່ນ ພະແນກການຂອງແຂວງ ຫຼື ເມືອງ ເປັນຜູ້ຮັບຜິດຊອບໃນການຕົກລົງອະນຸຍາດ ຫຼື ອະນຸມັດ.

3. ໃຫ້ບັນດາແຂວງ, ນະຄອນຫຼວງ ສືບຕໍ່ຈັດຕັ້ງຜັນຂະຫຍາຍວຽກງານການບໍລິການຜ່ານປະຕູດຽວ ຢ່າງກ້ວາງຂວາງ ໃນທົ່ວທຸກເມືອງ ແລະ ພະແນກການຂັ້ນແຂວງ ໂດຍເອົາໃຈໃສ່ຊີ້ນໍາຢ່າງໃກ້ຊິດ ແລະ ມີຈຸດສຸມ; ໃຫ້ແຕ່ລະແຂວງສ້າງໃຫ້ໄດ້ຢ່າງໜ້ອຍ ໜຶ່ງຕົວແບບການບໍລິການຜ່ານປະຕູດຽວ.

4. ບັນດາຂົງເຂດວຽກງານທີ່ພົວພັນເຖິງການບໍລິການ, ການຂໍອະນຸຍາດຕ່າງໆ ໃຫ້ນໍາເຂົ້າຜ່ານການບໍລິການຜ່ານປະຕູດຽວ ບົນພື້ນຖານການແບ່ງຂັ້ນຄຸ້ມຄອງ ແລະ ຂອບເຂດຄວາມຮັບຜິດຊອບຢ່າງຈະແຈ້ງ ເຊັ່ນ:

- 4.1 **ຂັ້ນກະຊວງ, ອົງການທຽບເທົ່າກະຊວງ:**
  - ການອອກອະນຸຍາດການລົງທຶນ ພາຍໃນ ແລະ ຕ່າງປະເທດ;
  - ການອອກໜັງສືຜ່ານແດນ;
  - ການອອກອະນຸຍາດຈົດທະບຽນວິສາຫະກິດ, ທະບຽນອາກອນ;
  - ການອະນຸຍາດຄວັດຕາປະທັບ;
  - ການຄຸ້ມຄອງການຂົນສົ່ງ, ພາຫະນະ ແລະ ການປຸກສ້າງ;

- ການບໍລິການແຈ້ງພາສີ, ອາກອນ;
- ການຄຸ້ມຄອງ ແລະ ນໍາໃຊ້ທີ່ດິນ;
- ການຄຸ້ມຄອງ ແລະ ນໍາໃຊ້ຊັບພະຍາກອນປ່າໄມ້;
- ການຄຸ້ມຄອງສິ່ງແວດລ້ອມ;
- ການຄຸ້ມຄອງແຮງງານ, ການຝຶກອົບຮົມວິຊາຊີບ, ການພັດທະນາສີມືແຮງງານ, ການສົ່ງເສີມການວຽກເຮັດງານທຳ ແລະ ສະຫວັດດີການສັງຄົມ;
- ວຽກງານຄຸ້ມຄອງລັດຖະກອນ;
- ການອະນຸຍາດສ້າງຕັ້ງສະມາຄົມ, ມູນນິທິ;
- ວຽກອື່ນໆ ໂດຍອີງຕາມສະພາບ ແລະ ຈຸດພິເສດ ຂອງແຕ່ລະກະຊວງ, ອົງການ.

**4.2 ຂັ້ນແຂວງ, ນະຄອນ:**

- ການອອກອະນຸຍາດການລົງທຶນ ພາຍໃນ ແລະ ຕ່າງປະເທດ;
- ການອອກບັດຜ່ານແດນ ແລະ ບັດປະຈຳຕົວ;
- ການອອກອະນຸຍາດຈົດທະບຽນວິສາຫະກິດ, ທະບຽນອາກອນ;
- ການຄຸ້ມຄອງການຂົນສົ່ງ, ພາຫະນະ-ການຂັບຂີ່ ແລະ ການປຸກສ້າງ;
- ການບໍລິການແຈ້ງພາສີ, ອາກອນ;
- ການຄຸ້ມຄອງ ແລະ ນໍາໃຊ້ທີ່ດິນ;
- ການຄຸ້ມຄອງ ແລະ ນໍາໃຊ້ຊັບພະຍາກອນປ່າໄມ້;
- ການຄຸ້ມຄອງສິ່ງແວດລ້ອມ;
- ການຄຸ້ມຄອງແຮງງານ, ການຝຶກອົບຮົມວິຊາຊີບ, ການພັດທະນາສີມືແຮງງານ, ການສົ່ງເສີມການວຽກເຮັດງານທຳ ແລະ ສະຫວັດດີການສັງຄົມ;
- ວຽກງານຄຸ້ມຄອງລັດຖະກອນ;
- ການສ້າງຕັ້ງສະມາຄົມ, ມູນນິທິ;
- ວຽກທະບຽນຄອບຄົວ;
- ວຽກວັດທະນະທຳ ແລະ ທ່ອງທ່ຽວ (ທຸລະກິດໂຮງແຮມ, ເຮືອນພັກ, ຮ້ານອາຫານ ແລະ ອື່ນໆ);
- ວຽກງານສຶກສາ ແລະ ກິລາ (ໂຮງຮຽນ, ສະໜາມກິລາຂະໜາດນ້ອຍຂອງເອກະຊົນ ແລະ ອື່ນໆ);
- ວຽກອື່ນໆ ໂດຍອີງຕາມສະພາບ ແລະ ຈຸດພິເສດ ຂອງແຕ່ລະແຂວງ, ນະຄອນຫຼວງວຽງຈັນ.

**4.3 ຂັ້ນເມືອງ, ເທດສະບານ:**

- ການອະນຸຍາດຈົດທະບຽນວິສາຫະກິດ, ທະບຽນອາກອນ;
- ການຄຸ້ມຄອງການຂົນສົ່ງ, ພາຫະນະ ແລະ ການປຸກສ້າງ;
- ການບໍລິການແຈ້ງພາສີ, ອາກອນ;
- ການຄຸ້ມຄອງ ແລະ ນໍາໃຊ້ທີ່ດິນ;
- ການຄຸ້ມຄອງ ແລະ ນໍາໃຊ້ຊັບພະຍາກອນປ່າໄມ້;
- ການຄຸ້ມຄອງສິ່ງແວດລ້ອມ;
- ການຄຸ້ມຄອງແຮງງານ, ການຝຶກອົບຮົມວິຊາຊີບ, ການພັດທະນາສີມືແຮງງານ, ການສົ່ງເສີມການມີວຽກເຮັດງານທຳ ແລະ ສະຫວັດດີການສັງຄົມ;

- ວຽກງານຄຸ້ມຄອງລັດຖະກອນ;
- ວຽກງານທະບຽນຄອບຄົວ;
- ວຽກງານສຳມະໂນຄົວ;
- ວຽກງານວັດທະນະທຳ ແລະ ທ່ອງທ່ຽວ (ທຸລະກິດເຮືອນພັກ, ຮ້ານອາຫານ ແລະ ອື່ນໆ);
- ວຽກງານສຶກສາ ແລະ ກິລາ (ໂຮງຮຽນ, ສະໜາມກິລາຂະໜາດນ້ອຍຂອງເອກະຊົນ ແລະ ອື່ນໆ);
- ວຽກອື່ນໆ ໂດຍອີງຕາມສະພາບ ແລະ ຈຸດພິເສດ ຂອງແຕ່ລະເມືອງ, ເທດສະບານ.

5. ໃຫ້ບັນດາກະຊວງ, ອົງການທຽບເທົ່າກະຊວງ, ແຂວງ ແລະ ນະຄອນຫຼວງ ສ້າງແຜນການຈັດຕັ້ງປະຕິບັດ ແລະ ກຳນົດວຽກລະອຽດທີ່ຈະເອົາເຂົ້າໃນການບໍລິການຜ່ານປະຕູດຽວ ໃຫ້ສຳເລັດໄວ ແລ້ວສົ່ງໃຫ້ກະຊວງພາຍໃນ ກ່ອນວັນທີ 31 ມີນາ 2013; ຜ່ານການປະຕິບັດຕົວຈິງ, ໃຫ້ສະຫຼຸບລາຍງານສົ່ງໃຫ້ກະຊວງພາຍໃນ ທຸກໆ 3 ເດືອນ ແລະ ປະຈຳປີ ເພື່ອສັງລວມລາຍງານນາຍົກລັດຖະມົນຕີ.

6. ໃຫ້ບັນດາກະຊວງ, ອົງການທຽບເທົ່າກະຊວງ, ແຂວງ ແລະ ນະຄອນຫຼວງ ຄົ້ນຄວ້າເຊື່ອມຊຶມຢ່າງເລິກເຊິ່ງ ເນື້ອ ໃນຄຳສັ່ງສະບັບນີ້ ແລະ ຈັດຕັ້ງເຜີຍແຜ່, ແນະນຳ ໃຫ້ແກ່ພະນັກງານ-ລັດຖະກອນຢູ່ໃນຂະແໜງການ ແລະ ທ້ອງຖິ່ນຂອງ ຕົນ ຈັດຕັ້ງປະຕິບັດຢ່າງຖືກຕ້ອງ ແລະ ດ້ວຍຄວາມຮັບຜິດຊອບສູງ; ໃຫ້ໂຄສະນາປະຊາສຳພັນ, ເຜີຍແຜ່ການຈັດຕັ້ງ ປະຕິບັດກົນໄກການບໍລິການຜ່ານປະຕູດຽວ ໃນຂະແໜງການ, ທ້ອງຖິ່ນຂອງຕົນ ໃຫ້ທົ່ວສັງຄົມໄດ້ຮັບຮູ້ ແລະ ເຂົ້າໃຈ ຢ່າງທົ່ວເຖິງ; ໃຫ້ຖືເອົາວຽກຈັດຕັ້ງປະຕິບັດກົນໄກການບໍລິການຜ່ານປະຕູດຽວ ເປັນວຽກບຸລິມະສິດຂອງຕົນ ທັງເປັນ ໄມ້ຫຼາວັດແທກຄວາມຮັບຜິດຊອບ ແລະ ຜົນການປະຕິບັດວຽກງານຂອງພະນັກງານຂອງການຈັດຕັ້ງທຸກຂັ້ນ.

7. ມອບໃຫ້ກະຊວງພາຍໃນ ເປັນໃຈກາງປະສານສົມທົບ, ຕິດຕາມຊຸກຍູ້, ແນະນຳ ແລະ ປະເມີນຜົນການຈັດຕັ້ງ ປະຕິບັດກົນໄກການບໍລິການຜ່ານປະຕູດຽວ ຂອງບັນດາກະຊວງ, ອົງການຂັ້ນສູນກາງ ແລະ ທ້ອງຖິ່ນຂັ້ນຕ່າງໆ ພ້ອມທັງ ສະຫຼຸບລາຍງານຜົນການຈັດຕັ້ງປະຕິບັດ ໃຫ້ນາຍົກລັດຖະມົນຕີ ເປັນແຕ່ລະໄລຍະ.

8. ໃຫ້ບັນດາລັດຖະມົນຕີວ່າການ, ຫົວໜ້າອົງການທຽບເທົ່າກະຊວງ, ເຈົ້າຄອງນະຄອນຫຼວງວຽງຈັນ ແລະ ເຈົ້າ ແຂວງໃນທົ່ວປະເທດ ຈົ່ງຮັບຮູ້ ແລະ ເປັນເຈົ້າການຈັດຕັ້ງປະຕິບັດຄຳສັ່ງສະບັບນີ້ ຢ່າງເຂັ້ມງວດ ແລະ ໃຫ້ໄດ້ຮັບຜົນດີ.

9. ຄຳສັ່ງສະບັບນີ້ມີຜົນສັກສິດ ນັບແຕ່ມີລົງລາຍເຊັນເປັນຕົ້ນໄປ.

**ນາຍົກລັດຖະມົນຕີ**



**ທອງສິງ ທຳມະວົງ**